

महसुल विभागांतर्गत क्षेत्रीय कार्यालयातील
“लिपिक” गट-क पदाचे पदनाम बदलून
“महसुल सहायक” करणेबाबत ...

महाराष्ट्र शासन
महसूल व वन विभाग,
शासन निर्णय क्र.संकिर्ण-२०१६/प्र.क्र.२८३/ई-७
मंत्रालय, मुंबई-४०० ०३२
दिनांक :- २० ऑगस्ट, २०२०.

वाचा : (१) शासन अधिसूचना क्र.आरटीआर-२०१४/प्र.क्र.३५५/१२, दि. ६ जून, २०१७
(२) शासन अधिसूचना क्र.आरटीआर-१०१३/प्र.क्र.५०/१३/१४-अ, दि.२१ फेब्रुवारी, २०१८
(३) शासन अधिसूचना क्र.आरटीआर-२०१७/प्र.क्र.३६६/का.१२, दि. ११ जून, २०१९.

प्रस्तावना :-

महसुल विभागांतर्गत जिल्हाधिकारी यांच्या अखत्यारीतील महसुल शाखा, कुळवहीवाट शाखा, सामान्य शाखा, लेखा शाखा, आस्थापना शाखा, जिल्हा नियंत्रण कक्ष, उपचिटणीस शाखा, पुनर्वसन शाखा, भुसंपादन शाखा, गौण खनिज शाखा, रोजगार हमी योजना शाखा, संजय गांधी शाखा इ. या विविध शाखांमार्फत शासनाच्या विविध योजनांची अंमलबजावणी केली जाते. सदर योजनांच्या अंमलबजावणीच्या अनुषंगाने जिल्हाधिकारी व त्यांच्या अधिपत्याखालील सर्व अधिकाऱ्यांना कराव्या लागणाऱ्या कामांच्या मुलभुत माहितीचे संकलन, टिप्पणी सादरीकरण तसेच विविध मसूदे तयार करण्याचे काम महसुल विभागांतर्गत “लिपिक” गट-क” कर्मचाऱ्यांद्वारे केले जाते. याच बरोबर सुनावण्या, नैसर्गिक आपत्ती, कायदा व सुव्यवस्था, निवडणूका इत्यादी कामे करताना संबंधित अधिकाऱ्यांना मदत करण्याची जबाबदारी महसूल विभागांतर्गत “लिपिक” गट-क” यांचेद्वारे पार पाडली जाते. सबब, महसुल विभागांतर्गत “लिपिक” गट-क संवर्गातील कर्मचा-यांचे पदनाम “महसुल सहायक” करण्याबाबतची मागणी महाराष्ट्र राज्य महसुल कर्मचारी संघटनेद्वारे बऱ्याच कालावधी पासून करण्यात येत होती. महाराष्ट्र राज्य महसुल कर्मचारी संघटनेची सदर मागणी मान्य करण्याची बाब शासनाच्या विचाराधीन होती.

शासन निर्णय :

महाराष्ट्र राज्य महसुल कर्मचारी संघटनेची राज्यातील महसूल विभागांतर्गत जिल्हाधिकारी कार्यालयातील “लिपिक” गट-क कर्मचाऱ्यांची “लिपिक” ऐवजी “महसुल सहायक” असे पदनाम करण्याची मागणी, सदर कर्मचाऱ्यांना कोणताही वेगळी वेतनश्रेणी वा वेतनवाढ देय होणार नाही, व सदर पदनाम बदलामुळे शासनावर कोणताही आर्थिक बोजा पडणार नाही या अधिन मान्य करण्यास शासनाने मान्यता दिलेली आहे. त्यानुसार खालील अटीच्या अधिन राहून महसुल विभागांतर्गत जिल्हाधिकारी कार्यालयातील “लिपिक” पदाचे पदनाम “महसुल सहायक” असे करण्यात येत आहे.

अ) वरीलप्रमाणे पदनाम बदलामुळे भविष्यात वेतनश्रेणी वाढी संदर्भात प्राप्त होणारी कोणतीही मागणी विचारात घेतली जाणार नाही.

ब) सातव्या वेतन आयोगानुसार महसुल विभागांतर्गत “लिपिक-गट-क” संवर्गातील कर्मचा-यांना लागू असलेली एस-६ (S-६:१९९००-६३२००) ही वेतनश्रेणी पदनाम बदलानंतर “महसूल सहायक” यांना लागू राहिल. या वेतनस्तरामध्ये अथवा वेतनश्रेणीमध्ये बदल करण्याची वा वेगळ्याने वेतनश्रेणी लागू करण्याची मागणी विचारांत घेतली जाणार नाही.

क) वरीलप्रमाणे पदनाम बदलानंतर सध्याच्या गट-क संवर्गामध्ये कोणताही बदल होणार नाही वा गट बदला संदर्भातील कोणतीही मागणी विचारांत घेतली जाणार नाही.

ड) महसूल विभागांतर्गत “लिपिक-गट-क” संवर्गाचे पदनाम “महसूल सहायक” असे बदलानंतर अन्य संवर्गातील “सहायक” पदासाठी असणारी वेतनश्रेणी / वेतनस्तर देण्याच्या अनुषंगाने भविष्यात वेतननृटी समितीपुढे मागणी करता येणार नाही व अशी मागणी विचारात घेतली जाणार नाही.

इ) “महसूल सहायक” यांना उक्त वाचा १, २ व ३ येथील बृहन्मुंबईतील व बृहन्मुंबईबाहेरील कार्यालयांमधील लिपिक-टंकलेखक पदांकरीता अस्तित्वात असलेले सेवाप्रवेश नियम लागू राहतील. यांचेकरीता वेगळ्याने सेवाप्रवेश नियम तयार करण्यात येणार नाहीत.

फ) “महसूल सहायक” यांना बृहन्मुंबईतील व बृहन्मुंबईबाहेरील कार्यालयांमधील लिपिक-टंकलेखक कर्मचाऱ्यांना बजावण्यात येणाऱ्या सर्व कर्तव्ये व जबाबदाऱ्या पाडाव्या लागतील.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०२००८२११५१४३८७३१९ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने

(डॉ. संतोष भोगले)

सह सचिव, महाराष्ट्र शासन

प्रति,

१. सचिव, महाराष्ट्र लोकसेवा आयोग, मुंबई (पत्राव्दारे)
२. सर्व विभागीय आयुक्त,
३. सर्व जिल्हाधिकारी,
४. महालेखापाल, १/२ (लेखापरिक्षक) मुंबई / नागपूर
५. महालेखापाल, १/२ (लेखा व अनुज्ञेयता) मुंबई / नागपूर
६. अवर सचिव (कार्यासन सेवा-९), वित्त विभाग, मंत्रालय, मुंबई-३२
७. अवर सचिव (कार्यासन १२), सामान्य प्रशासन विभाग, मंत्रालय, मुंबई-३२
८. कार्यासन अधिकारी (कार्यासन ई-७), महसूल व वन विभाग, मंत्रालय, मुंबई-३२
९. निवडनस्ती (कार्यासन- ई-७)